

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē ayōdhyākāṇḍē

॥ navatitamaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ navatitamaḥ sargaḥ ॥

bharatabharadvājayōḥ samāgamō muninā svāśrama ēva vāsaṃ
kartuṃ taṃ pratyādēśasya pradānam

bharadvājāśramaṃ gatvā
krōśādēva nararṣabhaḥ |
janaṃ sarvamavasthāpya
jagāma saha mantribhiḥ ॥ 2.90.1 ॥

padbhyāmēva tu dharmajñō
nyastaśastraparcichadaḥ |
vasānō vāsasī kṣaumē
purōdhāya purōhitam ॥ 2.90.2 ॥

tataḥ sandarśanē tasya
bharadvājasya rāghavaḥ |
mantriṇastānavasthāpya
jagāmānupurōhitam ॥ 2.90.3 ॥

vasiṣṭhamatha drṣṭvaiva
bharadvājō mahātapāḥ |

sañcacālāsanāt tūrṇaṃ
śiṣyānarghyamiti bruvan || 2.90.4 ||

samāgamyā vasiṣṭhēna
bharatēnābhivāditaḥ |
abudhyata mahātējāḥ
sutaṃ daśarathasya tam || 2.90.5 ||

tābhyāmarghyaṃ ca pādyam ca
dattvā paścāt phalāni ca |
ānupūrvyācca dharmajñāḥ
papraccha kuśalam kulē || 2.90.6 ||

ayōdhyāyāṃ balē kōśē
mitrēṣvapi ca mantriṣu |
jānan daśaratham vṛttaṃ
na rājānamudāharat || 2.90.7 ||

vasiṣṭhō bharataścainaṃ
papracchaturanāmayam |
śarīrē'gniṣu śiṣyēṣu
vṛkṣēṣu mṛgapakṣiṣu || 2.90.8 ||

tathēti tu pratijñāya
bharadvājō mahāyaśāḥ |
bharataṃ pratyuvācēdaṃ
rāghavasnēhabandhanāt || 2.90.9 ||

kimihāgamanē kāryaṃ
tava rājyaṃ praśāsataḥ |

ētadācakṣva sarvaṃ mē
na hi mē śudhyatē manaḥ || 2.90.10 ||

suṣuvē yamamitraghnaṃ
kausalyā'nandavardhanam |
bhrātrā saha sabhāryō ya -
ściraṃ pravājitō vanam || 2.90.11 ||

niyuktaḥ strīnimittēna
pitrā yō'sau mahāyaśāḥ |
vanavāsī bhavētīha
samāḥ kila caturdaśa || 2.90.12 ||

kaccinna tasyāpāpasya
pāpaṃ kartumihēcchasi |
akaṇṭakaṃ bhōktumanā
rājyaṃ tasyānujasya ca || 2.90.13 ||

ēvamuktō bharadvājaṃ
bharataḥ pratyuvāca ha |
paryaśrunayanō duḥkhād
vācā saṃsajjamānaya || 2.90.14 ||

hatō'smi yadi māmēvaṃ
bhagavānapi manyatē |
mattō na dōṣamāśaṅkē
maivaṃ māmanuśādhi hi || 2.90.15 ||

na caitadiṣṭaṃ mātā mē
yadavōcanmadantarē |

nāhamētēna tuṣṭaśca

na tadvacanamādadē || 2.90.16 ||

ahaṃ tu taṃ naravyāghra -

mupayātaḥ prasādakaḥ |

pratinētumayōdhyāyāṃ

pādau cāsyābhivanditum || 2.90.17 ||

taṃ māmēvaṅgataṃ matvā

prasādaṃ kartumarhasi |

śaṃsa mē bhagavan rāmaḥ

kva samprati mahīpatiḥ || 2.90.18 ||

vasiṣṭhādibhirṛtvigbhi -

ryācitō bhagavāṃstataḥ |

uvāca taṃ bharadvājaḥ

prasādād bharataṃ vacaḥ || 2.90.19 ||

tvayyētat puruṣavyāghra

yuktaṃ rāghavavaṃśajē |

guruvṛttirdamaścaiva

sādhūnāṃ cānuyāyitā || 2.90.20 ||

jānē caitanmanaḥsthaṃ tē

dr̥ḍhīkaraṇamastviti |

apṛcchaṃ tvāṃ tavātyarthaṃ

kīrtiṃ samabhivardhayan || 2.90.21 ||

jānē ca rāmaṃ dharmajñaṃ

sasītaṃ sahalakṣmaṇam |

ayaṃ vasati tē bhrātā

citrakūṭē mahāgirau || 2.90.22 ||

śvastu gantāsi taṃ dēśaṃ

vasādya saha mantribhiḥ |

ētaṃ mē kuru suprājña

kāmaṃ kāmārthakōvida || 2.90.23 ||

tatastathētyēvamudāradarśanaḥ

pratītarūpō bharatō'bravīd vacaḥ |

cakāra buddhiṃ ca tadāśramē tadā

niśānivāsāya narādhipātmajaḥ || 2.90.24 ||

|| ityārṣē śrīmadrāmāyaṇē vālmikīyē ādikāvyē

ayōdhyākāṇḍē navatitamaḥ sargaḥ ||